



Avtalan við Seatouch verður undirskrivað. Mynd Faroe Offshore Service

Avtala á ONS í farnu viku – fyrsta liðið ávegis til Korea

Deil:



Jan Müller

02.09.2014 - 11:04

Oljan.fo

Á stóru oljustevnuni ONS í Stavanger í seinastu viku skrivaði Faroe Offshore Service undir samstarvsavtalu við nýggja felagið Seatouh AS, um at verða fremsti veitari av arbeiðsmegi hjá felagnum. Teir fyrstu handverkarnir eru longu ávegis til Korea.

Seatouch

Seatouch er nýtt norskt partafelag við gomlum garvaðum kenningum úr olju-umhvørvinum sum eigarum. Talan er um persónar, ið hava starvast sum verkfrøðingar, elektrikarar- og mekanikarar fyri fleiri av teim stóru oljufeløgnum, ið eru skrástett í Norra. Umframt at hava fleiri tíggjuára langar royndir umborð á norskum pallum, so hava stigtakararnir arbeitt eins nógv við nýbygging av pallum í fjarskotnum londum, eitt nú í Kina, Singapore og í Suður Korea, og er tað serliga uttan fyri Norra, at samstarvsavtalan við Faroe Offshore Service kann koma at gerast spennandi.

7 mans avstað og 5 heim at halda frí

Í hesi vikuni koma 5 elektrikarar frá FOS heim úr Korea, eftir sín fyrsta 30 daga arbeiðstúr fyri annan veitara, og samstundis frá 7 nýggir elektriskarar avstað fyri nýggja felagið Seatouch. Hóast talan er um at veita føroyska arbeiðsmegi til somu stóru verkætlan í Korea, so er talan um tveir ymiskar samstarvsáttmálar hjá FOS, - hóast bæði feløgini lata fólk til sama kunda. Hetta er ógvuliga vanligt í vinnuni. Frammanundan hevur FOS fólk á aðrari verkætlan í Korea.

80% av nýgerð fer fram í fjareystri

Norska veitingarvinnan hevur stórar avbjóðingar fyri tíðina, og dagliga síggja vit hópuppsagnir hjá teim stóru norskum feløgnum, ið annars liva av at byggja -, og umvæla oljupallar í norskum øki. Avbjóðingin stendst av, at alsamt fleiri umvælingar verða framdar uttanfyri Norra, og tá talan er um nýbygging, so vísa veruligu tøluni, at útvið 80% av allari nýbygging innan oljupallar og framleiðslueindir fer fram í fjareystri.

Mugu hyggja útum Norra

Hans Jákup Johannesen, stjóri í Faroe Offshore Service, sigur við oljan.fo, at tað er neyðugt hjá FOS, sum ein føroyskur veitarari, at fara hagar, ið uppgáurnar eru at finna, og tí leggur felagið seg eftir at finna samstarvspartnarar, ella sölulið um ein vil, ið hava somu uppgávu.

”Felagið Seatouch hevur hollar royndir at samvinna við stóru feløgini, og eitt breitt netverk í vinnuni, og fer at verða liðið, ið aktivt fer at leita fram nýggjar uppgávar. Samstundis sum teir finna nýggjar verkætlanir, koma teir at hava stóran tørvið fyri at skaffa arbeiðsmegi, og tað er hesa ”synergi-effekt” partarnir eru vornir samdir um at royna í nýggju avtaluni, ið skrivað varð undir á føroyska básinum á ONS í seinastu viku”, sigur Hans Jákup Johannesen.

Betri fyri Føroyar at vinna uttanfyri Norra

”Fyri Føroyar eru uppgáurnar uttanfyri Norra meiri áhugaverdar á tann hátt, at samfelagið fær alla skattainntøkuna, ið liggur um 30% av útgoldnu lønunum. Sammett við lønarinntøku, innvunna í Norra, fær landskassin onga beinleiðis skattainntøku”, sigur Hans Jákup Johannesen frá FOS.

Arbeiða fyri ENI árið út

Umframt teir 12 fØroyingarnar, ið longu eru knyttir at FPSO eindini Goliath hjá ENI í Suður Korea, vænta teir á Faroe Offshore Service, at teir fáa eitt ella tvey lið afturat út seinni , og verkætlanin fer væntandi at vara restina av 2014.

Myndir: Faroe Offshore Service

Mynd 1: Avtalan við Seatouch verður undirskrivað.

Mynd 2: Borgarstjórin í kommununi saman við stjórunum.

Mynd 3: Eitt vælmannað FOS-lið á ONS.

Mynd 4: Kona FOS-stjóran við básin hjá Norsku Sjómanskirkjuni.

